



Press Release

PR 172793

05.12.2017

STQARRIJA MILL-UFFIĊĊJU TAL-ISPEAKER

Wirja fotografika ta' Sebio Aquilina: Il-Festi Maltin minn ġol-Lenti, fl-Gheluq is-Sebghin Anniversarju mit-Twaqqif tal-Ghaqda Kazini tal-Banda

L-*Ispeaker* Anġlu Farrugia inawgura Wirja Fotografika tas-Sur Sebio Aquilina, Il-Festi Maltin minn ġol-Lenti, fl-Gheluq is-Sebghin Anniversarju mit-Twaqqif tal-Ghaqda Kazini tal-Banda fl-1947.

Fid-diskors tal-okkażjoni, l-*Ispeaker* fakkar kemm kienet f'waqtha l-idea tas-Sur Mikiel Anġ Delia, l-ewwel President tal-Ghaqda Kazini tal-Banda jew *Malta Band Clubs Association*, kif kienet magħrufa dak iż-żmien, sabiex il-kazini tal-banda f'Malta u Għawdex jingħaqdu flimkien bħala assoċjazzjoni sabiex jippromwovu s-sehem tagħhom fis-soċjetà tagħna.

Hu ddeskriva l-Kazin tal-Banda bħala skola tal-mużika, fejn permezz tat-tagħlim tal-mużika tissawwar aktar il-personalità tal-persuna umana. Spjega kif il-mużika għandha titqies bħala lingwa internazzjonali li tgħaqqad il-ġnus kollha.

Il-Kazin tal-Banda jiġbor flimkien kemm is-soċji u l-familjarji tagħhom, u l-hbieb tagħhom, kif ukoll, oħrajn. B'hekk jistgħu jitqiesu bħala ċentri soċjali fil-bliet u rħula Maltin u Għawdxin. L-*Ispeaker* saħaq l-imsieħba fil-Kazini huma marbuta flimkien fit-twemmin reliġjuż Nisrani, u fid-devozzjoni lejn Omm Alla u l-Qaddisin, anke jekk il-pika, li tista' tinbet bejn Kazin u ieħor fl-istess belt u raħal, ma tistax titqies bħala mnebħa minn virtujiet Insara.

Kull Kazin tal-Banda huwa marbut ma' festa reliġjuża. Il-Festa li tiġbor flimkien in-nies kollha ta' kull belt u raħal f'Malta u Għawdex għandha diversi aspetti, iżda l-aktar li jispikkaw huma dak reliġjuż u spiritwali u dak soċjali. It-tnejn huma tajbin, għax filwaqt l-aspett reliġjuż għandu jwassalna sabiex nissahħu fil-valuri għonja meħtieġa f'hajjitna, dak soċjali jgħinna nikbru bħala familja u fejn fil-prattika nagħtu xhieda awtentika ta' dak li hu qaddis għalina.

L-*Ispeaker* tenna l-importanza li lkoll għandna nikbru fl-imhabba lejn il-proxxmu u li nwettqu tassew, b'mod Prattiku, is-solidarjetà soċjali, jiġifieri, li ngħinu liż-żgħar fis-soċjetà u lil dawk, qrib u 'l bogħod minna, li tant jeħtieġu affarijiet.

Huwa feraħ lill-Avukat Noel Camilleri, President tal-Ghaqda Kazini tal-Banda fl-Gheluq is-Sebghin Sena mit-twaqqif tal-Ghaqda Kazini tal-Banda.

Il-pubbliku jista' jżur il-Wirja Fotografika ta' Sebio Aquilina, Il-Festi Maltin minn ġol-Lenti, fl-intrata tal-Parlament sal-Ħadd, 10 ta' Diċembru 2017. Ħinijiet tal-ftuħ, matul il-ġimgħa bejn 09.00 ta' filgħodu u l-17.00 ta' wara nofsinhar, Sibtijiet u Ħdud bejn 09.00 ta' filgħodu u nofsinhar.